



سوالات


1. ان تصویروں میں کیا دکھائی دے رہا ہے؟
2. مکھیوں کے بھجنانے سے مسافر کی نیند میں قائل پڑ گیا۔ تب اس نے اُن مکھیوں کے بارے میں کیا سوچا ہوگا؟
3. سانپ کو مارنے کے بعد مسافر کے دل میں کیا خیال ہوگا آیا؟
4. مکھیوں کے بھجنانے کے باوجود وہ نہ اٹھتا تو کیا ہوتا؟

مرکزی خیال

الطاف حسین حالی کی نظم 'خدا کی شان' اللہ کی تعریف میں لکھی ہوئی نظم ہے۔ دنیا کا بنانے والا اللہ ہے اور اس نے ہمیں آنکھ، ہاتھ، پیر، زبان اور کان عطا کیے ہیں اللہ کے حکم سے ہی موسم بدلتے ہیں۔ وہی ہر چیز پر قادر ہے۔


1. طلباء کے لیے ہدایات: 1. حمد پڑھیے۔ ایسے الفاظ کے نیچے خط کھینچیے جن کے معنی آپ نہ جانتے ہوں۔
2. ان الفاظ کے بارے میں اپنے دوستوں سے گفتگو کیجیے۔
3. ان الفاظ کے معنی درسی کتاب کے آخر میں دی گئی فرہنگ میں دیکھیے۔

اے زمیں آسماں کے مالک
 ساری دنیا جہاں کے مالک
 تیرے قبضے میں سب خدائی ہے
 تیرے ہی واسطے بڑائی ہے
 تو ہی ہے سب کا پالنے والا
 کام سب کے نکالنے والا
 بھوک میں تو ہمیں کھلاتا ہے
 پیاس میں تو ہمیں پلاتا ہے
 آنکھ دی تو نے دیکھنے کے لیے
 کام کرنے کو ہاتھ پاؤں دیے
 بات کے سننے کو دیے دو کان
 بات کہنے کو تو نے بخشی زبان





دن بنایا کمائی کرنے کو
 رات دی تو نے نیند بھرنے کو
 آئی موسم سے تنگ جب خلقت
 تو نے موسم کی دی بدل صورت
 گرمیاں ہو گئیں اجیرن جب
 تو نے برسات بھیج دی یارب
 سب کے گرمی سے تھے خطا اوسان
 مینہ برسنے سے آئی جان میں جان
 گئے جب مینہ سے لوگ سب گھبرا
 حکم سے تیرے چل پڑی پچھوا
 یا تو تھیں ساری چیزیں سیل رہیں
 یا رہا سیل کا نہ نام کہیں



جاڑا آ پہنچا اور گئی برسات دم کے دم میں پلٹ گئے دن رات
 پھر لگی پڑنے جب بہت سردی مشکل آسان تو نے پھر کردی
 جاڑا آخر ہوا اور آئی بہار جنگل اور ٹیلے ہو گئے گلزار
 تو یونہی رُت پہ رُت بدلتا رہا یونہی دنیا کا کام چلتا رہا
 کیں سدا تو نے مشکلیں آساں
 تیری مشکل کشائی کے قرباں

خلاصہ

خدا کی شان میں لکھی جانے والی نظم کو حمد کہتے ہیں۔ شاعر نے اس نظم میں خدا کی شان نہایت آسان، سلیس، رواں دواں انداز میں لکھی ہے جس کو پڑھ کر خدا کی عظمت اور اُس کی بڑائی کا اندازہ ہوتا ہے۔

اللہ تعالیٰ تمام کائنات کا مالک ہے۔ اس لیے کہ زمین اور آسمان بھی اُسی کے بنائے ہوئے ہیں۔ ساری خدائی یعنی اُس کی بنائی ہوئی کائنات کتنی خوب صورت ہے جس کو دیکھ کر اُس کی بڑائی کا اندازہ ہوتا ہے۔ وہی ہر جاندار کو غذا مہیا کرنے والا اور سب کی مشکل آسان کرنے والا ہے۔ بھوک میں کھانا کھلانے والا، پیاس بجھانے والا وہی ہے اس لیے کہ کھانے کی تمام چیزیں اور پانی اُسی نے بنایا۔ اس نے دیکھنے کے لیے آنکھ جیسی نعمت دی اور سننے کے لیے کان عطا کیے۔ کام کرنے کو ہاتھ پاؤں دیئے۔ بات کرنے کو زبان دی۔ دن کام کرنے اور کمائی کرنے کے لیے بنایا۔ رات کو آرام کے لیے بنایا۔ اللہ نے موسم بنائے جیسے گرمی کا موسم۔ جب لوگ گرمی کی شدت سے پریشان ہو جاتے ہیں اور زندگی دو بھر ہو جاتی ہے تو اللہ تعالیٰ ہمارے لیے موسم بدل دیتا ہے برسات کا موسم آ جاتا ہے۔ سارا ماحول خوشگوار ہو جاتا ہے۔ پھر پچھم کی طرف سے ٹھنڈی ٹھنڈی ہوائیں چلنے لگتی ہیں اور جاڑے کا موسم آ جاتا ہے۔ اس کے بعد موسم بہار کی اہلہا ہٹیں دیکھنے کو ملتی ہیں۔ درختوں پر پھول کھلنے لگتے ہیں۔ سارا ماحول ہرا بھرا ہو جاتا ہے۔ چرند پرند خوشیوں میں جھومنے لگتے ہیں۔ اس طرح ایک بعد ایک موسم کو بدل کر تو ہر مشکل کو آسان کرتا ہے۔



شاعر کا تعارف

نام	:	خواجہ الطاف حسین حالی
ولادت	:	1837ء : وفات : 1914ء
مقام ولادت	:	پانی پت
مجموعہ کلام	:	مسدسِ حالی، مدو جزا اسلام
تصانیف	:	حیاتِ جاوید، یادگار غالب، حیاتِ سعدی، مقدمہ شعر و شاعری
خطاب	:	شمس العلماء




I. سنیں - بولیں

1. یہ نظم کس کے بارے میں ہے اور آپ نے کیا سمجھا؟
2. اگر ہمیں اللہ تعالیٰ نے آنکھ، کان، ہاتھ پاؤں نہ دیے ہوتے تو کیا ہوتا؟
3. تیرے قبضے میں سب خدائی ہے، شاعر نے ایسا کیوں کہا؟
4. حمد کا خلاصہ اپنے الفاظ میں بیان کیجیے۔



II. پڑھیے - لکھیے

1. حمد کے دو اشعار جن میں موسموں کا ذکر کیا گیا۔ پڑھیے۔
2. شاعر نے حمد میں خدا کے نام کا اظہار مختلف انداز میں کیا جیسے خدا، مالک وغیرہ۔ خدا کے نام کو ظاہر کرنے والے دیگر الفاظ کو تلاش کر کے لکھیے۔
3. اس شعر کو پڑھیے اور اپنے الفاظ میں اس کا مطلب بیان کیجیے۔
کیس سدا تو نے مشکلیں آساں
تیری مشکل کشائی کے قرباں
4. اس نظم کے تمام اشعار پڑھیے اور ہم وزن الفاظ کی فہرست تیار کیجیے۔
5. نظم پڑھ کر حسب ذیل سوالات کے جواب دیجیے۔
الف: اللہ نے ہمیں کون کون سی نعمتیں عطا کی ہیں؟
ب: شاعر نے اس حمد میں کتنے موسموں کا ذکر کیا ہے؟
ج: جنگل اور ٹیلے کب گلزار ہو جاتے ہیں؟
د: شاعر نے موسموں کے بدلنے کو اس حمد میں کس طرح بیان کیا ہے؟





مندرجہ ذیل سوالات کے جواب تین یا چار جملوں میں لکھیے۔

1. ہمیشہ صرف دن یا پھر رات ہی ہوتی تب کیا ہوتا؟
2. مسلسل ایک ہی موسم ہوتا تو آپ کیسا محسوس کرتے؟
3. اللہ تعالیٰ نے ہمیں بہت ساری نعمتیں عطا کی ہیں اگر ہم ان نعمتوں کا صحیح استعمال نہ کریں تو کیا ہوگا؟

طویل جوابی سوالات:

مندرجہ ذیل سوالات کے جواب کم از کم دس جملوں میں لکھیے۔

1. اللہ تعالیٰ کو ساری دنیا جہاں کا مالک کیوں کہا گیا؟
2. ہوا، پانی جیسی نعمتوں کے بارے میں اپنے خیالات کا اظہار کیجیے؟

IV. لفظیات

خط کشیدہ الفاظ کے معنی کا انتخاب کیجیے اور تو سین میں لکھیے۔

- | | | | |
|-----|---|--------|----------------|
| () | = | الف: ❖ | خلفت |
| () | = | ❖ | پچھوا |
| () | = | ❖ | اوسان خطا ہونا |
| () | = | ❖ | سیل |
| () | = | ❖ | رُت بدلنا |
1. ساری خلقت اللہ کی ہے۔
(الف) اخلاق (ب) مخلوق (ج) خالق
2. پچھوا کے چلنے سے فصل جلدی پکتی ہے۔
(الف) پچھم کی ہوا (ب) پورب کی ہوا (ج) سرد ہوا
3. سانپ کو دیکھتے ہی ارشد کے اوسان خطا ہو گئے۔
(الف) مشکل میں پڑنا (ب) طوطے اڑ جانا (ج) ہوش اڑ جانا
4. صبح سویرے شبنم کے گرنے سے میدان سیل ہوتا ہے۔
(الف) گیلا (ب) میلا (ج) خوب صورت
5. جب رُت بدلتی ہے تو کسان بھی اپنی فصل بدلتے ہیں۔
(الف) رُخ بدلنا (ب) موسم بدلنا (ج) بیج بونا

ب: جان میں جان آنا ، کام نکالنا ، وغیرہ محاورے ہیں۔ اس طرح سے آپ مزید چند محاورے تلاش کیجیے اور لکھیے۔

_____	_____	_____
_____	_____	_____
_____	_____	_____

ج: اللہ تعالیٰ کے کئی صفاتی نام ہیں جیسے رحمن، کریم وغیرہ۔ اس طرح اللہ تعالیٰ کے چند اور صفاتی نام لکھیے۔

د: اللہ کی بنائی ہوئی جان دار اور بے جان مخلوق کی فہرست ترتیب دیجیے۔

بے جان	جان دار
پھاڑ	انسان

.v تخلیقی اظہار



1. نظم ”خدا کی شان“ کو نثر میں تبدیل کر کے لکھیے۔

2. اس حمد کچھ اجتماعی طور پر لگن سے پڑھیے۔

3. مختلف موسموں کی تصویریں بنائیے اور ہر ایک موسم کی خصوصیت بیان کیجیے۔

.vi توصیف



الف: اس حمد کے وہ اشعار جو آپ کو پسند ہیں، لکھیے اور ان کی وضاحت کیجیے۔

ب: آپ کی جماعت میں اس حمد کو کس نے بہتر انداز میں پڑھا؟ آپ کو کیوں ایسا لگا کہ اُس نے اچھا پڑھا؟

.vii منصوبہ کام



اردو اخبارات اور کتابوں میں شائع شدہ حمد یہ کلام جمع کر کے ایک مجموعہ تیار کیجیے اور کمرہ جماعت کی لائبریری میں رکھیے۔



حروف تہجی 'ا' سے 'ی' تک ہوتے ہیں جن کو سادہ آواز والے حروف کہتے ہیں۔ جن کی تعداد (36) ہے۔

ا ب پ ت ث ج ح خ
د ڈ ذ ر ژ ز ث س ش ص ض
ط ظ ع غ ف ق ک گ
ل م ن و ہ ی ے

دو چشمی (ہ) سے مل کر بننے والے حروف مرکب حروف یا ہکاری آواز والے حروف کہلاتے ہیں جن کی تعداد (14) ہے۔

بھ پھ تھ جھ چھ دھ ڈھ ٹھ کھ گھ لھ مھ نھ
ان الفاظ کے فرق کو پہچانیے۔

بھک	بھنک	پھاڑ	پھاڑ	تہوار	تھالی	ٹھنڈی	ٹھنڈی
جہاز	جھاڑ	چھک	چھت	دہن	دھن	ڈھیر	ڈھیر
کھر	کھنڈر	گھر	گھر	لہسن	چولھا		

آواز کے اعتبار سے حروف تہجی کی دو قسمیں ہیں، (۱) حروف علت (۲) حروف صحیح۔ وہ حرف جسے ادا کرتے وقت اس کی آواز دانت یا زبان وغیرہ سے نہیں لگراتی 'حرف علت' کہلاتا ہے۔ اردو میں الف، واو، یے (ا، و، ی) حروف علت ہیں۔
ا، و اور ی کے علاوہ بقیہ حروف تہجی حروف صحیح کہلاتے ہیں۔
مثلاً لفظ 'کام' میں 'ک' اور 'م' حروف صحیح ہیں اور 'ا' حرف علت ہے۔ اسی طرح الفاظ 'رؤ' اور 'سی' میں 'ر' اور 'س' حروف صحیح اور 'و' اور 'ی' حروف علت ہیں۔



کیا میں یہ کر سکتا/کر سکتی ہوں؟

1. اس حمد کو میں لحن سے پڑھ سکتا/سکتی ہوں۔
2. اس حمد کا خلاصہ میں اپنے الفاظ میں بیان کر سکتا/سکتی ہوں۔
3. اس حمد کا خلاصہ میں اپنے الفاظ میں لکھ سکتا/سکتی ہوں۔
4. اس حمد کے مشکل الفاظ کو جملوں میں استعمال کر سکتا/سکتی ہوں۔
5. حمد یہ کلام کو نثر میں لکھ سکتا/سکتی ہوں۔